

Müasir Azərbaycanın parlaq yüksəliş mərhələsi

2003-cü il oktyabrın 15-də keçirilən prezident seçkiləri müstəqil Azərbaycanın siyasi tarixində mühüm hadisə oldu. Ümummilli Lider Heydər Əliyevin siyasi kursunun ən layiqli davamçısı olan cənab İlham Əliyevin Azərbaycan Respublikasının Prezidenti seçilməsi dövlətçilik tariximizdə yeni bir mərhələnin başlanğıcını qoydu.

Ulu Öndərin "İnanıram ki, mənim axıra çatdıra bilmədiyim taleyüklü məsələləri, planları, işləri Sizin köməyiniz və dəstəyinizlə İlham Əliyev başa çatdıra biləcək. Mən ona özüm qədər inanıram və gələcəyinə böyük ümidlər bəsləyirəm" fikirləri müstəqil Azərbaycanın gələcək inkişaf konsepsiyasının ideya əsasını təşkil etdi. Prezident İlham Əliyev fəaliyyətə başladığı ilk gündən Ulu Öndərin siyasi irsini ardıcıl və məsuliyyətlə davam etdirərək ölkənin qüdrətlənməsi, xalqın rifahının yüksəldilməsi, dövlətçiliyin daha da möhkəmləndirilməsi istiqamətində məqsədyönlü siyasət həyata keçirdi. Qısa müddət ərzində Azərbaycan regionun ən dinamik inkişaf edən dövlətlərindən birinə çevrildi.

Dövlətimizin başçısının siyasətinin əsas prioritetləri həm də ictimai-siyasi sabitliyin qorunması, dövlət idarəçiliyinin təkmilləşdirilməsi və xalqın etimadının möhkəmləndirilməsi oldu. Prezident İlham Əliyevin rəhbərliyi ilə ölkədə sabitlik təmin edildi, sosial siyasət gücləndirildi və vətəndaş məmnunluğuna əsaslanan idarəetmə modeli formalaşdı. Daxili təhlükəsizliyin təmin olunması, qanunvericilik sisteminin müasirləşdirilməsi Prezident İlham Əliyevin strateji idarəçilik xəttinin mühüm istiqamətlərini təşkil etdi.

Milli maraqların qorunması, regional təhlükəsizliyin təmin olunması və dövlətin müdafiə qabiliyyətinin yüksəldilməsi məqsədilə ardıcıl tədbirlər həyata keçirildi. İqtisadi sahədə həyata keçirilən siyasət Azərbaycanın dayanıqlı inkişafını təmin edən başlıca amilə çevrildi. Prezident İlham Əliyevin rəhbərliyi ilə həyata keçirilən neft strategiyası ölkəmizi dünya enerji xəritəsində strateji mərkəzə çevirdi. Bakı-Tbilisi-Ceyhan, Bakı-Tbilisi-Ərzurum, TANAP və TAP kimi transmilli enerji layihələri həm iqtisadi, həm də siyasi müstəqilliyin möhkəmlənməsinə mühüm töhfə verdi. Regionların sosial-iqtisadi inkişafına dair dövlət proqramlarının icrası nəticəsində ölkənin bütün bölgələrində infrastruktur yeniləndi, yollar, məktəblər, tibb müəssisələri və sosial obyektlər inşa olundu. Bu siyasət nəticəsində Azərbaycan paytaxtla yanaşı, regionları ilə də müasir inkişafın simvoluna çevrildi. Qeyri-neft sektoru iqtisadiyyatın əsas hərəkətverici qüvvəsinə çevrilərək, xarici investisiyalar üçün əlverişli mühit formalaşdırıldı.

Prezident İlham Əliyevin sosial siyasəti əhalinin rifahının yüksəldilməsinə yönəldi. Yoxsulluğun azaldılması, məş-

ğulluğun artırılması və sosial təminat sisteminin təkmilləşdirilməsi istiqamətində ardıcıl tədbirlər həyata keçirildi. Əməkhaqları və sosial ödənişlər əhəmiyyətli dərəcədə artırıldı, insanların həyat səviyyəsi yüksəldi. İnsan kapitalının inkişafı, milli kadrların hazırlanması və gənclərin vətənpərvərlik ruhunda yetişdirilməsi dövlət siyasətinin əsas istiqamətlərindən birinə çevrildi. Bu siyasət nəticəsində gənclərin potensialından səmərəli istifadə olundu və ölkənin gələcək inkişafı üçün möhkəm intellektual baza formalaşdı.

Prezident İlham Əliyevin rəhbərliyi ilə Azərbaycan Silahlı Qüvvələri gücləndirildi, ordunun modernləşdirilməsi və hərbi qüdrətin artırılması istiqamətində mühüm tədbirlər həyata keçirildi. 2020-ci ildə 44 günlük Vətən müharibəsində Azərbaycan Ordusu Ali Baş Komandanın uzaqgörən siyasəti, strateji planlaşdırma bacarığı və xalqın birliyi sayəsində tarixi Zəfər qazandı. Qarabağ münaqişəsinin həlli Prezident İlham Əliyevin qətiyyətli iradəsi və diplomatik məharəti nəticəsində təmin olundu, ölkənin ərazi bütövlüyü bərpa edildi.

Azərbaycanın beynəlxalq nüfuzu Prezident İlham Əliyevin həyata keçirdiyi müstəqil və balanslaşdırılmış xarici siyasət nəticəsində əhəmiyyətli dərəcədə yüksəldi. Ölkəmiz BMT, Qoşulmama Hərəkatı, İslam Əməkdaşlıq Təşkilatı və Türk Dövlətləri Təşkilatında fəal mövqe nümayiş etdirdi. 2025-ci ilin yayında ABŞ-də Azərbaycanın və Ermənistanın xarici işlər nazirlərinin iştirakı ilə sülh sazişinin paraflanması regionda dayanıqlı sülhün təmin olunması istiqamətində mühüm addım kimi dəyərləndirildi. Türk Dövlətləri Təşkilatının Qəbələ Zirvəsində Prezident İlham Əliyevin çıxışı türk birliyinin strateji inkişaf perspektivlərinə dair mühüm mesajlar verdi. Bu, Azərbaycanın türk dünyasında aparıcı mövqeyə malik olduğunu və strateji əhəmiyyətini bir daha təsdiqlədi.

Bu dövrdə Birinci vitse-prezident Mehriban Əliyevanın fəaliyyəti isə sosial, humanitar və mədəni sahələrdə əldə olunan uğurların əsasını təşkil etdi. Onun rəhbərliyi ilə həyata keçirilən layihələr təhsilin, səhiyyənin, mədəniyyətin və humanitar diplomatiyanın inkişafına mühüm töhfələr verdi. Mehriban Əliyevanın fəaliyyəti müasir Azərbaycan qadınının intellektual, humanist və milli dəyərlərə sadıq simasını parlaq şəkildə təcəssüm etdirdi.

Beləliklə, son 22 ildə Prezident İlham Əliyevin rəhbərliyi ilə Azərbaycan Respublikasında dövlətçiliyin möhkəmlənməsi, milli maraqlara əsaslanan siyasətin həyata keçirilməsi və beynəlxalq nüfuzun yüksəldilməsi istiqamətində fundamental nəticələr əldə olunub. Bu dövr müasir Azərbaycanın ən parlaq inkişaf mərhələlərindən biri kimi tarixə yazılıb.

Mahir SÜLEYMANLI,
Milli Məclisin deputatı